

## śrī-kārpaṇya-pañjikā-stotram

śrī-vṛndāvaneśau jayataḥ

tiṣṭhan vṛndātāvī-kuñje vijñaptim vidadhaty asau |  
vṛndātavīśayoḥ pāda-padmeṣu kṛpaṇo janaḥ ||1||  
navendīvara-sandoha-saundaryāskandana-prabham |  
cāru-gorocanā-garva-gaurava-grāsi-gaurabhām ||2||  
śātakumbha-kadamba-śrī-vidāmbi-sphurad-ambaram |  
haratā kimśukasyāmsūn amsukena virājitām ||3||  
sarva-kaiśoravad-vṛnda-cūḍārūḍha-hariṇ-maṇim |  
goṣṭhāśeṣa-kiśorīṇām dhammillottamsa-mallikām ||4||  
śrīśa-mukhyātma-rūpaṇām rūpātīśayi-vigraham |  
ramojjvala-vraja-vadhū-vraja-vismāpi-sauṣṭhavām ||5||  
saurabhya-hṛta-gāndharvaṁ gandhonmādita-mādhavām |  
rādhā-rodhana-vamśikam mahatī-mohitācyutām ||6||  
rādhā-dhṛti-dhana-stena-locanāñcala-cāpalam |  
drg-añcala-kalā-bhrṅgī-daṣṭa-kṛṣṇa-hṛd-ambujām ||7||  
rādhā-gūḍha-parihāsa-prauḍhi-nirvacanī-kṛtam |  
vrajendra-suta-narmokti-romāñcita-tanū-latām ||8||  
divya-sad-guṇa-māṇikyā-śreṇī-rohaṇa-parvatam |  
umādi-ramaṇī-vyūha-sprhaṇīya-guṇotkarām ||9||  
tvām ca vṛndāvanādhīśa tvām ca vṛndāvaneśvari |  
kākubhir vandamāno'yam mandam prārthayate janaḥ ||10||  
(daśabhiḥ kulakam)

yogyatā me na kācid vām kṛpā-lābhāya yady api |  
mahā-kṛpālu-maulitvāt tathāpi kurutaṁ kṛpām ||11||  
ayogye sāparādhe'pi drśyante kṛpayākulāḥ |  
mahā-kṛpālavō hanta loke lokaśa-vanditau ||12||  
bhakter vām karuṇā-hetor leśābhāso'pi nāsti me |  
mahā-līleśa-ratayā tad apy atra prasīdatam ||13||  
jane duṣṭe'py abhakte'pi prasīdanto vilokitāḥ |  
mahā-lilā-maheśās ca hā nāthau bahavo bhuvi ||14||  
adhamo'py uttamaṁ matvā svam ajñe'pi manīṣiṇam |  
śiṣṭam duṣṭo'py ayam jantur mantum vyadhita yadyapi ||15||  
tathāpy asmin kadācid vām adhīśau nāma-jalpini |  
avadya-vṛnda-nistāri-nāmābhāsau prasīdatam ||16||  
yad akṣamyam nu yuvayoḥ sakṛd-bhakti-lavād api |  
tad-āgaḥ kvāpi nāsty eva kṛtāsām prārthaye tataḥ ||17||  
hanta klībo'pi jīvo'yam nītaḥ kaṣṭena dhrṣṭatām |  
muhuḥ prārthayate nāthau prasādaḥ ko'py udañcatu ||18||  
eṣa pāpī rudann uccair ādāya radanais tṛṇam |  
hā nāthau nātheti prāṇī sīdaty atra prasīdatam ||19||  
hāhā-rāvam asau kurvan durbhago bhikṣate janaḥ |  
etām me śṛṇutaṁ kākuṁ kākuṁ śṛṇutam īśvarau ||20||  
yāce phutkṛtya phutkṛtya hā hā kākubhir ākulāḥ |  
prasīdatam ayogye'pi jane'smin karuṇārṇavau ||21||  
krośaty ārta-svarair āsye nyasyāṅguṣṭham asau janaḥ |  
kurutaṁ kurutaṁ nāthau karuṇā-kaṇikām api ||22||  
vāceha dīnayā yāce sākrandam ati-manda-dhīḥ |  
kirataṁ karuṇa-svāntau karuṇormi-cchaṭām api ||23||  
madhurāḥ santi yāvanto bhāvāḥ sarvatra cetasaḥ |  
tebhyo'pi prema-madhuram prasādī-kurutaṁ nijam ||24||  
sevām evādya vām devāv ihe kiñcana nāparam |

prasādābhimukhau hanta bhavantau bhavatām mayi ||25||  
 nāthitam param evedam anātha-jana-vatsalau |  
 svam sāksād-dāsyam evāsmiṁ prasādī-kurutam jane ||26||  
 añjalim mūrdhni vinyasya dīno'yaṁ bhikṣate janaḥ |  
 asya siddhir abhīṣṭasya sakṛd apy upapādyatām ||27||  
 amalō vām pārimalaḥ kadā parimalan vane |  
 anargheṇa pramodena ghrāṇam me ghūrṇayisyati ||28||  
 rañjayisyati karṇau me haṁsa-guñjita-gañjanam |  
 mañjulam kim nu yuvayor mañjira-kala-siñjitam ||29||  
 saubhāgyāṅka-rathāṅgādi-lakṣitāni padāni vām |  
 kadā vṛndāvane paśyann unmadiṣyaty ayaṁ janaḥ ||30||  
 sarva-saundarya-maryādā-nīrājya-pada-nīrajau |  
 kim apūrvāni parvāni hā mamākṣṇor vidhāsyatha ||31||  
 sucirāśā-phalābhoga-padāmbhoja-vilokanau |  
 yuvām sāksāj-janasyāsyā bhavetām iha kim bhave ||32||  
 kadā vṛndāṭavī-kuñja-kandare sundarodayau |  
 khelantau vām vilokisyē suratau nātidūrataḥ ||33||  
 gurvāyattatayā kvāpi durlabhānyonya-vīkṣanau |  
 mithaḥ sandeśa-sīdhubhyām nandayisyāmi vām kadā ||34||  
 gaveṣayantāv anyo'nyam kadā vṛndāvanāntare |  
 saṅgamayya yuvām lapsye hāriṇam pāriṣikam ||35||  
 pañikṛta-mitho-hāra-luñcana-vyagra-hastayoḥ |  
 kalim dyūte vilokisyē kadā vām jita-kāśinoḥ ||36||  
 kuñje kusuma-śayyāyām kadā vām arpitāṅgayoḥ |  
 pāda-samvāhanam hanta jano'yaṁ racayisyati ||37||  
 kandarpa-kalahodghaṭṭa-truṭitānām latā-grhe |  
 kadā gumphāya hārāṇām bhavantau mām niyokṣyataḥ ||38||  
 keli-kallola-visrastān hanta vṛndāvaneśvarau |  
 karhi barhi-patatrair vām maṇḍayisyāmi kuntalān ||39||  
 kandarpa-keli-pāṇḍitya-khaṇḍitākālpayor aham |  
 kadā vām alika-dvandvam kariṣye tilakojjvalam ||40||  
 devārambhe vana-sragbhir dṛṣau te devi kajjalaiḥ |  
 ayaṁ janaḥ kadā kuñja-maṇḍape maṇḍayisyati ||41||  
 jāmbūnadābha-tāmbūli-parṇānya-vadalayya vām |  
 vadanāmbujayor eṣa nidhāsyati janaḥ kadā ||42||  
 kvāsau duṣkṛta-karmāham kva vām abhyarthanedṛṣi |  
 kim vā kam vā na yuvayor unmādayati mādhurī ||43||  
 yayā vṛndāvane jantur anarho'py eṣa vāsyate |  
 tayaiva kṛpayā nāthau siddhim kurutam īpsitam ||44||  
 kārpaṇya-pañjikām etām sadā vṛndāṭavī-naṭau |  
 giraiva jalpato'py asya jantoḥ sidhyatu vāñchitam ||45||

iti śrī-rūpa-gosvāmi-viracita-stava-mālāyām śrī-kārpaṇya-pañjikā-stotram  
 samāptam